


ብዓለ ትንሣኤ

ሚያዝያ 11 2012 ዓ.ም. (4/19/2020)



“ይትፌሳኤ ሰማይ ወትትሐሠይ ምድር”

ዛቲ ዕለት ዐባይ ፋሲካ ተዝካረ ትንሣኤሁ ለመድኃኒን

መዝሙር: ይትፌሳኤ ሰማይ ወትትሐሠይ ምድር.. . . ። ሎሚ ኣብ ሰማያት ዐቢይ ታሕጓስ ኮይኑ እዩ፤ ምድሪ ከኣ ብደም ክርስቶስ ተሓጺባ ፋሲካ ትገብር ኣላ፤ ትንሣኤኡ ኣብ ሰንበት ገበሮ ከም ነዳዲ እሳት ናብ ሲኦል ወረደ፤ ኣብኡ ነቲ ማዕጾ ሓጺን ሰበሮ፤ ኣብ ሳልሳይ መዓልቲ ንሞት ሰዓሮ ንኃይሊ ጸልማት ኣባረሮ ይብል።

ንባባት ኣብ ቅዳሴ ቆላ 3:1-4፤ 1ጴጥ 3:17-24፤ ግ.ሓ.10:34-43፤ ዮሐ 20:1-18.

ስብከት: ቅድሚ ቅዳሴ 1. ወተንሥኦ እግዚአብሔር ከመ ዘንቃሕ እምንዋም፤ ወከመ ኃያል ወኃዳገ ወይን፤ ወቀተለ ጸሮ በድኅሬሁ። “ሽዑ እግዚአብሔር ከምቲ ኻብ ድቃሱ ዚትንሥእ ሰብ ተንሥኦ፤ ከምቲ ነቢት ሰትዩ ዝዕንድር ጀግና ኾይኑ ተንሥኤ” መዝ። 78:65~66

ንባባት: ማቴ 28:1-ፍ፤ ማር 16:1-ፍ፤ ሉቃ 24:1-13

ስብከት ኣብ ቅዳሴ: ዛቲ ዕለት እንተ ገብረ እግዚአብሔር፤ ንትፈሳኤ ወንትሓሰይ ባቲ፤ ኦ እግዚኦ ኦድህንሶ። “እቲኦ እግዚአብሔር ዝገበራ ዕለት እዚኦ እያ፤ ብኣኦ ንተሓጎስን ባህ ይበለናን፤ ኦ ጉይታ ኣድኅነና” መዝ 118: 24-25።

“ምድሪ ብደም ክርስቶስ ተሓጺባ ፋሲካ ትገብር ኣላ” እናበልና ብዓል ትንሣኤ መድኃኒና ኢየሱስ ክርስቶስ ነብዕል ኣሎና። ሰላም ዘውርድ ፍቕርን ሓድነትን ዘንግሥ ትንሣኤ ይግበረልና። በዚ ኣጋጣሚ ንኹልኹም እንቋዕ ኣብ ብርሃነ ትንሣኤ ኣሰጋገረኩም እናበልኩ ሰናይ ትንምኒተይ እገልጸልኩም።

ትንሣኤ መድኃኒና ፍሉይ ዝገብሮ ነገሩ ጉዳይ ኣምላኽ ስለ ዝኾነ ከምኡ ሕመረት እምነትና ንሱ ስለ ዝኾነ እዩ። ትንሣኤ ብዛዕባ ኢየሱስ እቲ መንግስቲ ኣምላኽ ዝሰበኸ እዩ። እምብኣር ሎሚ እነብዕሎ ዘሎና ፍሉይ ብዓል ኣብ ታሪኽ ደቂ ሰብ ዝወዳደሮ ዘይብሉ እዩ። ቅድሚ ክርስቶስ ይኹን ድሕሪ ክርስቶስ ይኹን ከምዚ ተሰሚዑን ተራእዩን ኣይፈልጥን። ኣልኣዛር ብክርስቶስ ካብ ሞት ተንሢኡ ግን እንደገና መይቱ። ክርስቶስ ተንሢኡ እዩ ዳግም እውን ኣይመውትን እዩ። ንሱ ካብ ዓለም ምውታን ተንሢኡ እዩ፤ ክትንሥእ እንከሎ ኸኣ ግርማን ክብርን ለቢሱ እዩ ተንሢኡ። ሎሚ እነብዕሎ ዘሎና ዓወት፤ ሕይወት ኣብ ልዕሊ ሞት፤ ተስፋ ኣብ ተስፋ ዝቐረጸ፤ ብርሃን ኣብ ልዕሊ ጸልማት፤ ጽቡቕ ኣብ ልዕሊ ክፍኡ እዩ።

ክርስቶስ ከም ዝተንሥኡ ንኦምንን ንፈልጥን ኢና።

- ንሕና ብጥምቀት ኣብ ማሕበር ክርስቶስ ዝኣብና ምስኡ ተንሣእና ኢና በዚ ምኽንያት ከኣ ሓዲስ ሕይወት ነትስተማቕር። ትንሣኤ ማለት ኣብ ሓዲስ ሕይወት ምስታፍ ማለት እዩ። ከምቲ እስራኤላውያን ካብ መረት ባርነት ግብጺ ምስ ወጹ ነጻነት ክገክሩ “ፋሲካ” ዘብዓሉ ንሕና ክርስትያን ትንሣኤ ክርስቶስ ፋሲካና እዩ። ካብ ሞት ናብ ሕይወት ካብ ጸላም ናብ ብርሃን፣ ካብ ኃጢአት ኣብ ጽድቂ ዝኣብናሉ ፍሉይ ቅዱስ ዕለት።
- ንኃጢአት እንተ ሞትና ኣብ ሓቂ እንተ ነበርና ንሕና እውን ከም ክርስቶስ ብግርማን ክብርን ክንትንሥእ ኢና። ኣምላኽ ዕጫ ትንሣኤ ንርእሱ ጥራሕ ኣይ ገበርን ንኣና እውን ክንትንሥእ ከምእንኽእል ገሩና ግን ናታትና ሱታፌ የድሊ። ባህግን ስምዒትን እኹል ኣይኮነን። ደቂ ትንሣኤ ክንከውን ካብ ኃጢአት ነጻ ክንከውን ኣሎና።
- ጎይታና ንሞት ስዒርዎ እዩ፣ ሕጂ ኣብ ግርማ መንበሩ እዩ ዘሎ። ብትንሣኤኡ ኣድጊኑና እዩ፣ ምእንታና ደሙ ኣፍሲሱ ዋጋ ድሕነት ከፊሉልና። ሎሚ ካብና ዝድለ ዘሎ ነቲ ኣምላኽ ዝገበረልና ርኢና ክንክእል እሞ ደቂ ድሕነት ኮና ሓዲስ ሕይወት ምስኡ ክንጅምር።
- ሰማያዊ ኣቦ ንኢየሱስ ካብ ሙታን ኣተንሣኡ ካብ ኩሉ ዝዓቢ ስም ሃቦ። ዓርቢ ስቕለት ነቲ ዘስካሕክሕ ሞት ስዕረት ዝመስል ዝነበረ ኣብ ዓወት ንሓዘን ኣብ ሓጎስ ቀይራቶ። ሎሚ ንሕና ክንቅየር ተሳተፍቲ ስቓይን ሞቱን ክንከውን ንሕተት ኣሎና ከመይ ምስኡ እንተ ሞትና ጥራሕ ኢና ምስኡ ክንትንሥእ እንኽእል።

ትንሣኤ ክርስቶስ ዋሕስ ትንሣኤና እዩ።

ሎሚ እንዕልሎ ዕልልታ ከምኡ እነዚሞ ዜማ ሓጎስ ኣምሳል እቲ ዘለዓለማዊ መዝሙር ውዳሴ ኣብ መንግስተ ሰማይ ዝዝመር መዝሙር መላእኽትን ቅዱሳንን ኣብ ልባትና ዘድምጽ እዩ። ቅዱስ ጳውሎስ ክርስቶስ ዘይተንሥኡ እንተ ኾይኑ እምነትና ብላሽ እዩ” ይብላና። ኩሉ ክርስትያናዊ እምነትና ኣብ ትንሣኤ ከም ዝምስረት ከረድኣና ኢሉ። ቀጺሉ “ነቲ ዝተንሥኡ ክርስቶስ እንተ ዘይሰበኸኩ ወይለይ” እናበለ ምእማን ጥራሕ ዘይኮነ ምምስካር እውን ከምዘድሊ ይነግረና።

- ክርስቶስ ኃጢአትን ሞትን ኣሸኒፉ ድሕሪ ሰለስተ መዓልቲ ካብ ሙታን ተንሣኡ። እዚ እዩ ምንጪ እምነትናን ምስጢር ድሕነትናን። ምስኡ ክንትንሥእ ንሕና እውን ንሞትን ኃጢአትን ክነሸንፍ ግድን እዩ። ንሓዲስ ሕይወት ሓዲስ መንፈስን ኣገባብን የድልዮ።
- ብምሉእ እምነት ኣሰር ክርስቶስ ጎይታና እንተ ተጓዒዝና ንሕና እውን ኣብ ክብሪ ትንሣኤ ክንሳተፍ ንኽእል ኢና። ንድሕሪት ከይጠመትና መስቀልና ጸርና ንጎቦ ቀራንዮ ደይብና ኣብኡ ምስኡ እንተ ተሰቐልና ብርሃን ትንሣኤ ክንርኢ ኢና። ክበድ መስቀል ደው ከየብለና ንኣምላኽ ሓግዘኒ ክንብሎ ግቡእ እዩ። ንማርያም ነታ ንጉዕዞ ፍኖተ መስቀል ብዓወት ዝዛዘመት ስለ ዝኾነት ኣብዚ ጊዜ ጉዕዞና ኣሰንይና ሓግዝና ንበላ።
- ዋሕስ ትንሣኤና ሓቀኛ ሕይወትን ጽኑዕ ክርስትያናዊ ሕይወት ከም እንኽተል ይገብረና። ኣብ ትንሣኤ ዝሳተፍ ዳርጋ ንድሕሪት ኣይጥምትን እዩ። ዕርፌ ድሕነት ሒዝና ንድሕሪት ከይንጥምት ባዕሉ ነጊሩና እዩ። ተኸታሊ ክርስቶስ ምዃንን ዘይ ወዲ ትንሣኤ ምዃንን ብሓባር ኣይከዱን እዮም።

- ንትዕቢት ኃጢአትን፣ ንጽልኢ፣ ንአይ ይጥግመኒ፣ ዘይቅንዕና፣ ሕማቕ አተሓሳስባ ኩሉ አባይ ሓንቲ ቦታ ክህልዎ አይግባእን። ትንሣኤ ካብቲ ባዕልና እንገብሮ ንምንጻሕ ርእሰና እዩ ዝጅምር። ተሳተፍቲ ትንሣኤ ክንከውን ነቲ አብ ውሽጥና ዝርከብ መንፈስ ሰይጣን ክነሸንፎ ሎሚ እዋኑ እዩ።

ክርስቶስ ድሕርን ቅድምን ትንሣኤ ዝነበሮ ሓደን ዝተፈልየን እዩ። ወንጌላውያን ከም ዝሕብሩና እቲ ዝተንሥኤ ኢየሱስ ንሱ እቲ አብ መስቀል ዝተንሥኤ እዩ ይብሉና። ብኻልእ ከአ ፍሉይ ሓዋርያቱ ከለልይዎ ዘይክአሉ እዩ ነሩ። አብ ብዙሕ ድሕሪ ትንሣኤ ዝተራእዮ እውን ፍሉይ እዩ ዝመስል ዝነበረ። ድሕሪ ትንሣኤ ዝነበረ መልክዕ ኢየሱስ ከም ናይ ነፍስወከፍና መልክዕ እዩ። ስለዚ አብ ገጽ ነፍሲ ወከፍና ገጽ ኢየሱስ ክርእ ሎሚ መዓልቱ እዩ።

ንሱ ዝልለዮን ዝፍለጠን ብእምነት ጥራሕ እዩ። መሰርት ናይ እዚ እምነት መቓብር ጥርሑ ምጽንሑን ናይ ሓዋርያቱ ፍጹም ምቕያርን እዩ። ንሳቶም ንመምህሮም ክርእይዎ ተስፋ አይነበሮምን። ክትሓዝን ክዋረድን አብ መጨረሻ ክስቀልን እንከሎ መብዝሕትኦም ፋሕ ኢሎም ሃዲሞም። ከምቲ ንኣኡ ዝወረዶ ከይወርዶም ፈሪሖም ተሓቢኦም።

አብ መጨረሻ ምስ አለለይዎ ወላ እኳ ብዝተፈልየ መገዲ አብ መንግኦም ይሃሉ እምበር ጨሪሾም ተቐይሮም ካብ ፈረሓትን ተጠራጠርትን አመንትን ሕጉሳትን ኮይኖም። ካብዚ ንድሓር ከም መምህሮም ንዝኾነ ጸገም ከምዝሓልፍዎ ሕይወቶም ምእንቲ ሓቅን ፍቕርን ኢሎም ከምዝሀቡ ብሓቂ ክንርእዮ ከሎና ኸአ መብዝሕትኦም ብሰማዕትነት ሓሊፎም።

ከመይ እንተ ገበርና ኢና ነቲ ዝተንሥኤ ክርስቶስ አብ ሕይወትና ክንረኽቦ እንኽእል።

ከመይ እንተ ገበርና ኢና አብዚ ኹሉ ክንሳተፍ እንኽእል። አብ 1ቆሮ 5:6 ከምዚ ዝብል ንረክብ “ጃህራኹም ጽቡቕ አይኮነን ቊሩብ መባኹዕቲ ንብዘሎ እቲ ብሑቕዶ ከም ዝበኩዶዶ አይትፈልጡን ኢኹም ከምቲ ሕጂ ዘሎኹምዎ ዘይበኹዕ ሓዲሽ ብሑቕ ምእንቲ ክትኮኑ ነቲ አረጊት መባኹዕቲ አጽርኹም ደርብይዎ ከመይ ገንሸል ፋሲካና ክርስቶስ ተሠዊዑ እዩ። ስለዚ በቲ አረጊት መባኹዕቲ ወይ ብመባኹዕቲ እከይን ሕሰምን ዘይኮነ ብዘይበኹዕ እንጌራ ማለት ብቕንዕናን ብሓቅን በዓልና ነኽብር”። አብ ርድኢት አይሁድ መባኹዕቲ ነቲ ብሑቕ ይቐትሎ ሕይወት ዘይብሉ ስለ ዝገብሮ ሕይወት የብሉን በዚ ምኽንያት እዩ አብ ቅዱስ ቊርባን ዘይበኹዕ ዝግበር። ክርስቶስ ፋሲካና ስለ ዝተሰውዐ ብዓልና ንግበር ነቲ አረጊት ዘበለ ኩሉ ንደርብዮ ሓዲስ መልክዕ ነልቦሶ። ትንሣኤ ብዓል ጥራሕ አይኮነን ውሽጣዊ ተሓድሶ ሕይወትና እውን ዝሓትት እዩ።

ነቲ ብጥምቀትን ብምስጢረ መሮንን ዝተቐበልናዮን ዝአቶናዮን መብጽዓ ብዳግም እንሕድሰሉ እዋን እዩ። ነዚ ንህብስቲ ቊርባን ክንቆርሶን ክንቅበሎን ከሎና ክንዝክሮ አሎና ምኽንያቱ ሥጋን ደምን ክርስቶስ ኢና እንቕበል ዘሎና፣ ካብ ሰውነት ክርስቶስ ንካፈል እዚ ሰውነት ሰውነት ኢየሱስን መላእ ማሕበርን ዝሓዘ እዩ።

ተልእኮና:

ጴጥሮስ አብ ዝተነበ ካብ ግ.ሓ. ካብ ትንሣኤ ዝመጽእ ተልእኮ ይነግር። ንሱ ብጻቱ ሓዋርያትን ነቲ ሰናይ ዜና ትንሣኤ ክርስቶስ ከበስሩ ተልእክኦም እዩ። እዚ ኸአ ንነፍሲ ወከፍ ሰብ ንኢየሱስ ከም ሓቅን ሕይወትን መገድን ዝቕበል ዘበለ ዝውሃቦ ተልእኮ እዩ። ጴጥሮስን ብጻቱ “ሓዋርያት” ይብሃሉ ትርጉሙ ኸአ “ክነግሩ አብ ተልእኮ ዝተላእኩ” ማለት እዩ። አምባሳደራት ክርስቶስ ይብሎም ጳውሎስ።

ንሕና ነዚ ተልእኮ ንሉብሶ ኢና። ኦርድኦቲ ጥራሕ ኣይኮናን ሰዓብቲ ክርስቶስ ኢና። ሕያዋን ኣምባሳደራት እውን ኢና። ሰባት ንሕና እንተ ዘይነገርናዮም ብዛዕባ ኢየሱስ ክፈልጡ ኣይክእሉን እዮም።

ከም ልምዲ ቤተ ክርስትያን ኣብዚ እዋን ብዙሓት ይጥመቑ። ውላ ሓደ ክብዞም ዝጥመቑ ብባዕሉ ተበጊሱ ዝመጸ የለን ግድን ሓደ ካባና በዚ ወይ በቲ ጸልይዎ ወይ ነጊርዎ እዩ ዝመጸ። እቲ ሰናይ ዜና ክርስቶስ ብምስጢር ዝትሓዝ ኣይኮነን። ኣብ ዓለምና ብዙሓት ነዚ ሰናይ ዜና ክሰምዑ ዝደልዩ ስእን ዘምጽአሎም ዝነግሮም ከይፈለጥዎ ዝነብሩ ኣሎዉ ስለዚ ሎሚ ኣነን ንስኹምን ኢና ነዚ ሰናይ ዜና ትንሣኤ እነብጽሕ። ኣባይን ኣባኹም እዩ ክፈልጡ እንተ ኾይኖም።

ኣበሰርቲ ትንሣኤ ሎሚ ንሕና ኢና። ኩሉ ብርሃን ትንሣኤ ክካፈል ክነብስር ንቀዳደም ሽዑ ዓለምና ክትቅየር እያ። እሞ ጸጋ ትንሣኤ ቀሲምና ኣብ ነኑድሕድና ክርስቶስ ተንሢኡ እዩ ንሕና እውን ንኣረጊት ጠባይናን ኣተሓሳስባናን ሓዲግና ሓዲስ ርክብን ፍቕርን ኣብ መንጎና ፈጠርና ሰበኽቲ ትንሣኤ ንኹን።

“ክርስቶስ ተንሥኦ እሙታን በዓብይ ሓይል ወስልጣን ይእዜሰ ኮነ ፍሥሓ ወሰላም” እናበልና ክንጽሊ ከሎና መጀመርያ ሰላም ክርስቶስ ኣብ ልብና ኣብ ግላዊ ሕይወትና ክኣቱ ክነፍቅድ ድሕሪኡ ምስ ኩሉ ሰላም ክንገብር ድላይ ኣምላኽ እዩ። ‘ኣግኣዚ ለኣዳም ኣሰሮ ለሰይጣን’ ክብሃል እንከሎ ሎሚ ካብ ኃቲኣት ነጻ ኮና ማለት እዩ። ካብቲ ኣሲሩና ዘሎ ኃጢአትና ተነሲሕና ጣዕሚ ነጻነትን ደቂ ትንሣኤ ምዃንን ነስተማቕር። ቀዳመይቲ ፍረ ትንሣኤ ሰላም እያ እሞ ኣብ ገዛና ኣብ ዓለምናን ሃገርናን ንሰላም ንድለያ።

ተንሢኡ እዩ ጎይታና ንሕና ኽኣ ካብ ኃጢአትና ንተንሥኦ ሃዲስ ሕይወት ንልበስ ነዚ የብቅዓና።

ብሩኽ ብዓለ ትንሣኤ ንኹልና።

ኣባ ንጉሠ ፍሥሓ